



انبیا کی تعلیمات کا دائرہ

سوال: جب تمام انبیا اپنی اپنی قوموں میں بھیجے گئے اور ان کی تعلیمات اور شریعت بھی ان کی قوم تک مخصوص تھی تو پھر یہ کیوں نہیں کہا جاسکتا ہے کہ رسول اللہ صلی اللہ علیہ وسلم بھی عرب قوم کی طرف بھیجے گئے اور ان کی لائی ہوئی تعلیمات اور شریعت بھی ان کی قوم کے لیے خاص تھی؟ قرآن کیسے ثابت کرتا ہے کہ قیامت تک ہم اسی شریعت کے پابند ہیں؟

جواب: اصل سوال کی طرف آنے سے پہلے تین بنیادی غلط فہمیوں کا ازالہ ضروری ہے:

پہلی یہ کہ:

یہ مقدمہ اپنی ذات ہی میں غلط ہے کہ انبیا کی تعلیمات کا دائرہ محض ان کی قوموں تک محدود ہے۔ انبیا کی ہدایت کا content ہمیشہ عالمی اور آفاقی ہوتا ہے، اس کی ہدایت کی presentation مقامی تقاضوں کے مطابق ہوتی ہے، اس کی وجہ یہ ہے کہ نبی کو جب ایک قوم کی طرف مبعوث کیا جاتا ہے تو اس قوم کی ایک تاریخ ہوتی ہے، اس کی ایک زبان ہوتی ہے، اسی طرح اس کے سماج اور کلچر میں کچھ رسوم و آداب ہوتے ہیں، اسی پس منظر میں ان کے ہاں انحرافات کی روایت جنم لیتی ہے۔ چنانچہ نبی جب بھی کسی قوم کو اپنی ہدایت پیش کرے گا تو وہ اسی مخصوص اطلاقی پس منظر میں کرے گا، لیکن جو بات وہ پیش کرے گا، اپنی واقعیت میں وہ ایک عالمی صداقت ہوگی۔

مثلاً رسالت مآب صلی اللہ علیہ وسلم نے توحید کے عالمی مرکز کو شرک کی غلاظت سے پاک کیا، اس غلاظت کو پروان چڑھانے والے یقیناً قریش ہی تھے، آپ نے انھیں ہی مخاطب کیا، لیکن جو بات انھیں سمجھائی کہ خدا کا شریک ٹھیرانا ایک جھوٹ ہے، یہ بات ایک عالمی صداقت ہے، اس لیے تمام انبیاء کی تعلیمات مقامی نہیں، بلکہ عالمی ہوتی ہیں۔

اسی طرح سے جو شریعت نبی لاتے ہیں، اس کا تعلق انسان اور اس کی عادات سے ہوتا ہے؛ جب تک وہ انسان اس دنیا میں اپنی انھی عادات کے ساتھ کھڑا ہے، شریعت کا ہر حکم اس کے لیے relevant ہے۔

مثلاً شریعت نے وراثت میں بیٹوں کو بیٹیوں سے دگنا دینے کا حکم دیا تو اس کی وجہ ان کا بہ لحاظ منفعت بیٹیوں سے مختلف ہونا ہے، چنانچہ اگر یہ حقیقت پوری دنیا میں تبدیل نہیں ہوتی (اور نہ ہوگی) تو قانون کا یہ حکم بھی ابدی اور تمام انسانوں کے لیے ہے۔

دوسری غلط فہمی یہ ہے کہ انبیاء میں سے جب خدا تعالیٰ کسی کو رسول کے منصب پر فائز کرتا ہے تو پھر دنیا میں اس کی قوم پر عذاب آتا ہے۔ یہ رسول کے ساتھ خدا کی معیت کا ظہور ہے جو دنیا میں ایک عدالت اور پھر اس کے تحت جزا و سزا کی صورت میں روبہ عمل ہوتا ہے۔ اس لحاظ سے رسولوں کی عدالت یقیناً اپنی قوم تک محدود ہوتی ہے۔ قرآن مجید میں اسی بات کو بیان کرتے ہوئے فرمایا ہے:

وَمَا كُنَّا مُعَذِّبِينَ حَتَّىٰ نَبْعَثَ رَسُولًا.

”ہم (کسی قوم کو) کبھی سزا نہیں دیتے جب تک ایک رسول نہ بھیج دیں (کہ سزا سے پہلے وہ

اس پر جحمت پوری کر دے)۔“

تیسری غلط فہمی یہ ہے کہ انبیاء اس ہدایت کے موجد یا بانی نہیں ہوتے ہیں، تمام انبیاء اپنی حقیقت کے اعتبار سے ایک ہی دین لے کر آئے تھے۔ ارشاد ہوا ہے:

شَرَعَ لَكُمْ مِنَ الدِّينِ مَا وَصَّىٰ بِهِ

نُوحًا وَالَّذِي أَوْحَيْنَا إِلَيْكَ وَمَا وَصَّيْنَا

بِهِ إِبْرَاهِيمَ وَمُوسَىٰ وَعِيسَىٰ أَنْ أَقِيمُوا

الدِّينَ وَلَا تَتَفَرَّقُوا فِيهِ كَبُرَ عَلَى الْمُشْرِكِينَ

مَا تَدْعُوهُمْ إِلَيْهِ ۚ اللَّهُ يَجْتَبِي إِلَيْهِ مَنْ

”اُس نے تمہارے لیے وہی دین مقرر کیا ہے

جس کی ہدایت اُس نے نوح کو فرمائی اور جس کی

وحی، (اے پیغمبر)، ہم نے تمہاری طرف کی ہے

اور جس کا حکم ہم نے ابراہیم اور موسیٰ اور عیسیٰ کو

دیا کہ (اپنی زندگی میں) اس دین کو قائم رکھو اور

يَشَاءُ وَيَهْدِي إِلَيْهِ مَنْ يُنِيبُ. اس میں تفرقہ پیدا نہ کرو۔ تم جس چیز کی طرف
(اشوریٰ ۴۲: ۱۳)

ان مشرکوں کو بلارہے ہو (کہ یہ خدا کو ایک مانیں)،
وہ ان پر بہت شاق گزر رہی ہے۔ اللہ جس کو چاہتا
ہے، اپنی طرف آنے کے لیے چن لیتا ہے، لیکن
اپنی طرف آنے کی راہ وہ اُنھی کو دکھاتا ہے جو اُس
کی طرف متوجہ ہوتے ہیں۔“

اللہ تعالیٰ نے انسان کو اس کی پیدائش کے ساتھ ہی خیر و شر کا وہ ابتدائی علم عطا کیا تھا جس کی روشنی میں وہ
معروف اور منکر کی تمیز بہ آسانی کر سکتا تھا۔ قرآن مجید نے اسی ضمن میں بتایا:

وَنَفْسٍ وَمَا سَوَّاهَا. فَأَلْهَمَهَا فُجُورَهَا
وَتَقْوَاهَا. قَدْ أَفْلَحَ مَنْ زَكَّاهَا. وَقَدْ خَابَ
مَنْ دَسَّاهَا. (الشمس ۹۱: ۷-۱۰)

”اور نفس گواہی دیتا ہے، اور جیسا اُسے سنوارا،
پھر اُس کی نیکی اور بدی اُسے سجھادی کہ مراد کو
پہنچ گیا وہ جس نے اُس کو پاک کیا اور نامراد ہوا وہ
جس نے اُسے آلودہ کر ڈالا۔“

اس ابتدائی بصیرت کے باوجود انسان کو زندگی میں جو مشکلات پیش آسکتی تھیں، وہ دو ہی تھیں:
پہلی یہ کہ اس کے ارادہ و اختیار کا سوء استعمال اس داخلی شعور کو مٹانہ دے۔

دوسری یہ کہ انسان اپنے شعور سے جن معاملات میں فیصلے کی صلاحیت نہیں رکھتا، ان میں کیا کرے؟
ان مشکلات کے پیش نظر اللہ تعالیٰ نے اس کے شعور کی یاد دہانی کے لیے اپنی جانب سے پیغمبر بھیجنے کا اہتمام
کیا، خدا کے یہ نمائندے زمین پر لوگوں کو ان کی زبان میں خدا کا کلام پڑھ کر یاد دہانی کراتے اور خیر و شر کی تمیز پر
توجہ دلاتے، اس کے نتیجے میں وہ لوگ جن میں نور فطرت کی ذرا بھی روشنی باقی ہوتی ہے، لپک کر اس پیغمبر کی
ہدایت کو قبول کر لیتے۔

اسی طرح خدا کے یہ نمائندے دوسری مشکل بھی حل کرتے، وہ معاملات جن میں خیر و شر کے اس فطری
علم کو اطلاق میں مشکلات درپیش ہوتیں، خدا کا کلام سنا کر شریعت و قانون بھی بیان کر دیتے۔ یہ قانون ایسا نہیں
ہے کہ اپنی روح میں ہر پیغمبر کے ہاں مختلف ہوتا ہے، یعنی ایسا نہیں ہے کہ ایک پیغمبر کے ہاں خدا کی بارگاہ میں
پاک ہو کر حاضر ہونا شریعت تھی اور دوسرے کے ہاں نہیں تھی، بلکہ شریعت کے یہ قوانین کبھی معاشرتی

حقائق، کبھی منصبی حیثیت اور کبھی تدریجی اور تربیتی مقاصد کے لیے مختلف صورتوں میں سامنے آتے ہیں:

۱۔ مثلاً اگر کسی قوم میں کوئی نظم اجتماعی نہیں ہے تو شریعت کا مخاطب ہر صورت میں فرد ہی رہے گا، یہ ابتداء انسانیت کے انبیاء کی شرائع میں ہو سکتا ہے۔

۲۔ اسی طرح اگر کوئی قوم خدا کی طرف سے کسی ذمہ داری پر فائز ہے تو خدا کی جانب سے خصوصی رعایت اور سختی، دونوں پہلو اس کے قانون میں نمایاں ہوں گے۔

۳۔ اسی طرح تدریج اور تربیت کے لیے بعض وقتی احکام بھی تمام شرائع میں اسی غرض سے دیے جاتے رہے ہیں کہ انسانوں کو اس اصل قانون کی پاس داری تک پہنچا دیا جائے۔ اس کی مثال خود رسول اللہ کی زندگی میں دیے گئے بعض احکام ہیں، جیسا کہ صدقہ دے کر آپ سے ملاقات کرنا۔

اب آتے ہیں اس اصل سوال کی طرف کہ رسول اللہ صلی اللہ علیہ وسلم کی ہدایت کی نوعیت کیا ہے؟ اور قرآن مجید اس ضمن میں کیا رہنمائی کرتا ہے؟

رسول اللہ صلی اللہ علیہ وسلم کو اللہ تعالیٰ نے بنی اسمعیل کی طرف مبعوث فرمایا اور یہ ہدایت کی:

وَأَنْذِرْ عَشِيرَتَكَ الْأَقْرَبِينَ
(الشعراء: ۲۱۴-۲۱۵)

”اور اپنے قریبی خاندان والوں کو ڈراؤ۔“

یہاں یہ بات پیش نظر رہے کہ یہ رسول اللہ ہی کا خاندان تھا جس کے پاس بیت اللہ کی تولیت تھی۔ یہی بات اللہ تعالیٰ نے دوسرے موقع پر مزید واضح فرمادی:

وَهَذَا كِتَابٌ أَنْزَلْنَاهُ مُبَارَكٌ مُّصَدِّقُ
الَّذِي بَيْنَ يَدَيْهِ وَلِتُنْذِرَ أُمَّ الْقُرَىٰ
وَمَنْ حَوْلَهَا. (الانعام: ۹۲)

”یہ (اسی کتاب کی طرح) ایک کتاب ہے جو ہم نے اتاری ہے، بڑی خیر و برکت والی ہے، جو کچھ اس سے پہلے آچکا ہے، اُس کی تصدیق کرتی ہے، (اس لیے کہ تم اس کے ذریعے سے لوگوں کو خوش خبری دو) اور اس لیے کہ انھیں متنبہ کر دو جو ام القریٰ اور اُس کے گرد و پیش کے رہنے والے ہیں۔“

چنانچہ اس بات میں کوئی شبہ نہیں کہ رسول اللہ کے مخاطبین بنی اسمعیل ہی تھے اور آپ کو ان تک دعوت

پہنچانے کی ذمہ داری دی گئی، اور آپ انھی کے لیے عدالت بن کے آئے، لیکن جو پیغام قرآن مجید کی صورت میں آپ پہنچا رہے تھے، کیا وہ صرف بنی اسمعیل کے لیے تھا؟ اس کی وضاحت کرتے ہوئے قرآن مجید نے رسول اللہ کی زبانی بتایا:

وَأَوْحَىٰ إِلَيَّ هَذَا الْقُرْآنُ لِأُنْذِرَكُمْ بِهِ وَمَنْ بَلَغَ. (الانعام: ۱۹)

”اور میری طرف یہ قرآن وحی کیا گیا ہے کہ میں بھی اس کے ذریعے سے تم کو ڈراؤں اور وہ بھی جن کو یہ پہنچے۔“

یعنی بنی اسمعیل کے علاوہ بھی جس شخص تک یہ پہنچ جائے، اس کے لیے ہدایت ہے۔
استاذ جاوید احمد غامدی اس آیت کی تفسیر میں لکھتے ہیں:

”یہ وہی بات ہے جو سورہ فرقان میں ’لِيَكُونَ لِلْعَالَمِينَ نَذِيرًا‘ (بڑی ہی بابرکت ہے وہ ہستی جس نے اپنے بندے پر یہ فرقان اتارا ہے، اس لیے کہ وہ دنیا والوں کے لیے نذیر بنے) کے الفاظ میں بیان ہوئی ہے۔ اس سے واضح ہے کہ قرآن روز قیامت تک ذریعہ انذار ہے۔ علماء جب اس کی دعوت لے کر اٹھیں تو انھیں اپنی طرف سے کچھ کہنے کے بجائے اسی کو ذریعہ انذار بنانا چاہیے۔ خدا کی معرفت اور عقبی شناسی کے لیے اس سے بڑھ کر کوئی چیز نہیں ہے جو لوگوں کو بیدار کر سکے۔“ (البیان ۲۰/۲)

اس کے بعد اللہ تعالیٰ نے بنی اسمعیل کو بھی پابند کیا کہ جو ہدایت رسول اللہ صلی اللہ علیہ وسلم نے ان تک پہنچائی ہے، اسے باقی دنیا تک پہنچائیں، اس ذمہ داری کو قرآن مجید نے بیان کرتے ہوئے فرمایا:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا. (البقرہ ۲: ۱۴۳)

”اسی طرح ہم نے تمہیں بھی ایک درمیان کی جماعت بنادیا ہے تاکہ تم دنیا کے سب لوگوں پر (حق کی) شہادت دینے والے بنو اور اللہ کا رسول تم پر یہ شہادت دے۔“

استاذ جاوید احمد غامدی اس کی تفسیر میں لکھتے ہیں:

”اصل میں لفظ ’وَسَط‘ استعمال ہوا ہے۔ یہ ’ولد‘ کی طرح مذکر، مونث، واحد اور جمع سب کے لیے استعمال ہوتا ہے۔ اس کے معنی درمیان کے ہیں اور اس آیت میں یہ نبی صلی اللہ علیہ وسلم کی قوم بنی اسمعیل کے لیے آیا ہے۔ سورہ حج (۲۲) کی آیت ۷۸ میں ’هُوَ اجْتَبَاكُمْ‘ کے الفاظ دلیل ہیں کہ انھیں اللہ تعالیٰ

نے دین کی اس شہادت کے لیے اُسی طرح منتخب کیا، جس طرح وہ بنی آدم میں سے بعض جلیل القدر ہستیوں کو نبوت و رسالت کے لیے منتخب کرتا ہے۔ سورہ بقرہ کی اس آیت میں قرآن نے اسی بنا پر انھیں درمیان کی ایک جماعت 'اُمّۃً وَسَطًا' قرار دیا ہے، یعنی وہ جماعت جس کے ایک طرف اللہ و رسول اور دوسری طرف دنیا کی سب اقوام تھیں اور وہ اُن پر حق کی شہادت کے لیے مامور کیے گئے۔ شہادت کے معنی گواہی کے ہیں۔ جس طرح گواہی سے فیصلے کے لیے حجت قائم ہو جاتی ہے، اُسی طرح حق جب اس درجے میں واضح کر دیا جائے کہ اُس سے انحراف کی گنجائش باقی نہ رہے تو اُسے 'شہادت' سے تعبیر کیا جاتا ہے۔ اس کی صورت یہ ہوتی ہے کہ اللہ تعالیٰ کسی فرد یا جماعت کو اپنی دینونت کے ظہور کے لیے منتخب فرماتے اور پھر قیامت سے پہلے ایک قیامت صغریٰ اُن کے ذریعے سے اسی دنیا پر برپا کر دیتے ہیں۔ انھیں بتا دیا جاتا ہے کہ وہ خدا کے ساتھ اپنے عہد پر قائم رہیں گے تو اس کی جزا اور انحراف کریں گے تو اس کی سزا انھیں دنیا ہی میں مل جائے گی۔ اس کا نتیجہ یہ نکلتا ہے کہ اُن کا وجود لوگوں کے لیے ایک آیت الہی بن جاتا ہے اور وہ خدا کو گویا اُن کے ساتھ زمین پر چلتے پھرتے اور عدالت کرتے ہوئے دیکھتے ہیں۔ اس کے ساتھ انھیں حکم دیا جاتا ہے کہ جس حق کو وہ پچشم سردیکھ چکے ہیں، اُس کی تبلیغ کریں اور اللہ تعالیٰ کی ہدایت بے لم و کاست اور پوری قطعیت کے ساتھ لوگوں تک پہنچادیں۔ یہی شہادت ہے۔ یہ جب قائم ہو جاتی ہے تو دنیا اور آخرت، دونوں میں فیصلہ الہی کی بنیاد بن جاتی ہے۔“ (البیان ۱۴۲/۱-۱۴۳)

قرآن مجید نے اپنے اولین مخاطبین کو پابند کیا کہ اس کا یہ پیغام ہر جگہ پہنچائیں تاکہ عالمی سطح پر خدا کا پیغام پھیل جائے اور حق و باطل کا فیصلہ ہمیشہ تک کے لیے ہو جائے، انھوں نے اس دعوت کا آغاز اس عہد کے یہودیوں اور نصاریٰ تک یہ پیغام پہنچا کر کیا۔ قرآن مجید کی ابتدائی سورتیں اسی دعوت کی سرگزشت ہیں۔ یہ سلسلہ جاری رہا اور اکناف عالم میں یہ پیغام پھیل گیا۔

اب جیسے ہی بنی اسمعیل کی یہ دعوت قرآن کی صورت میں ہم غیر بنی اسمعیل تک پہنچتی ہے اور ہمیں یہ یقین ہو جاتا ہے کہ یہ اللہ ہی کی حقیقی ہدایت ہے، جس کو رسول اللہ صلی اللہ علیہ وسلم کی ذات نے قرآن و سنت کی صورت میں آگے پہنچایا ہے تو ہم بھی اس ہدایت کے لیے انھی دو پہلوؤں سے محتاج تھے: ایک یاد دہانی اور دوسرے قانون۔ چنانچہ اب ہمارے لیے بھی اس پیغمبر پر اور اس ہدایت پر ایمان لانا ضروری ہو جاتا ہے، اس لیے کہ اس رسول پر ایمان لانا، دراصل ہمارے خدا پر ایمان کی نشانی ہے کہ ہم خدا اور اس کی طرف سے بھیجے

ہوئے پیغام کو مان رہے ہیں، اور جیسے ہی ہم اس پر ایمان لاتے ہیں، تذکیر اور شریعت کی وہ ساری ہدایات جو بنی اسمعیل سے متعلق تھیں، ہم سے بھی متعلق ہو جاتی ہیں، اس لیے کہ ان کا تعلق اس اصل پیغام سے ہے جس کو ہم نے قبول کر لیا ہے۔ لہذا اب نماز ویسے ہی ہم پر لازم ہے، جیسے بنی اسمعیل پر تھی، کیونکہ ہمیں بھی اللہ سے تعلق کے اظہار کی ویسے ہی ضرورت ہے، جیسے بنی اسمعیل کو تھی۔ ہمیں ویسے ہی خدا کے قانون، یعنی شریعت کا پابند کیا گیا ہے، جیسے بنی اسمعیل کو کیا گیا تھا۔

اس ہدایت میں، البتہ چند ایسے احکامات یقیناً ہم سے متعلق نہیں ہوتے جو رسول کی عدالت اور بنی اسمعیل کو ان کی خاص حیثیت میں دیے گئے تھے۔ اس نوعیت کے دینی احکام کی تفصیل اور ان کی تخصیص کے وجوہ خود قرآن مجید نے بیان کر دیے ہیں۔ لہذا ہمارے لیے وہ ایک سچی حقیقت ہیں، جو اس پیغمبر کی صداقت کی دلیل ہیں۔ ہمارے ایمان کی بنیاد ہیں، لیکن ہم ان احکام کے جس طرح مخاطب نہیں، اسی طرح ان پر عمل کرنے کے پابند بھی نہیں ہیں۔ مثلاً رسول کے اتمام حجت کے بعد نہ ماننے والوں کا قتال۔



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"